

Rec. by e-mail
R. Curran -
29/11/20 13:14

Statut

AD + PD

Fondazzjoni

Artiklu 1.

1. Huwa b'dan imwaqqaf partit politiku bl-isem **AD + PD**, iktar tard f'dan l-istatut imsejjaħ il-partit jew magħruf ukoll bl-akronimu **ADPD**. Dan qiegħed isehħ billi qed jingħaqdu flimkien iż-żewġ partiti politiċi eżistenti illum, Alternattiva Demokratika u l-Partit Demokratiku, u għal dan l-iskop qed isir użu mill-qafas organizzattiv ta' Alternattiva Demokratika.

2. **AD + PD** hu partit politiku awtonomu, demokratiku u non-vjolenti. Hu partit li jhaddan politika ekoloġista, progressiva u riformista. Partit li jaħdem b'mezzi demokratiċi, inkluż l-elezzjonijiet ġenerali, lokali u dawk għall-Parlament Ewropew, favur politika ġdida u nadifa, differenti minn dik tal-partiti tradizzjonali, politika li tpoġġi l-interessi taċ-ċittadini kollha qabel dawk tal-partiti, tal-politiċi u tal-lobbies.

3. **AD + PD** jaħdem favur politika li tgħaqqad, politika li tfittex li ttrissolvi b'mod ġust il-konflitti fis-socjeta u tevita l-ħolqien ta' konflitti godda u artifiċjali.

3. **AD + PD** hu impenjat favur politika li ttejjeb il-kwalità tal-ħajja tal-poplu kollu, speċjalment ta' dawk vulnerabbli u l-aktar fil-bżonn, kif ukoll li jhares bis-serjeta' l-ambjent fid-dimensjonijiet kollha tiegħu.

4. **AD + PD** ikollu uffiċċju f'dak il-post jew postijiet li l-Kumitat Eżekuttiv jista' minn żmien għal żmien jiddeċiedi.

Prinċipji Bażiċi

Artiklu 2.

1. **AD + PD** hu partit politiku ekoloġiku u progressiv ibbażat fuq il-prinċipji bażiċi hodur u ċjoe fuq l-għarfien ekoloġiku, s-solidarjeta, l-ġustizzja soċjali, d-demokrazija

parteċipattiva, n-non vjolenza, s-sostenibilità, r-rispett tad-diversità, s-saltna tad-dritt. il-kontabilità u t-trasparenza.

2. Fid-dawl ta' dan, **AD + PD** ikun imsieheb fil-familja internazzjonali tal-Partiti Hodor, liema sħubija tkun kontinwazzjoni tas-sħubija ta' Alternattiva Demokratika.

3. L-istrategija u l-programm ta' hidma politika ta' **AD + PD** jieħdu l-ispirazzjoni tagħhom mid-Dikjarazzjoni ta' Prinċipji li l-partit japprova u jaġġorna minn żmien għal żmien.

4. Preżentement **AD + PD** jimxi fuq id-Dikjarazzjoni ta' Prinċipji ta' Alternattiva Demokratika li giet ipprezentata lill-pubbliku fit-8 ta' Ottubru 1989 kif ukoll fuq il-Programmi Elettorali u dokumenti ta' politika approvati min żmien għal żmien mill-Laqgħat Ġenerali ta' Alternattiva Demokratika u tal-Partit Demokratiku.

Membri

Artiklu 3.

1. Jistgħu jissieħbu fil-partit dawk il-persuni kollha li jkunu għalqu s-sittax-il sena (16). li jiddikjaraw bil-miktub li jaqblu mad-Dikjarazzjoni ta' Prinċipji imsemmija fl-Artikolu 2 ta' dan l-istatut u li l-applikazzjoni ta' sħubija tagħhom tkun giet aċċettata mill-Kumitat Eżekuttiv.

2. Dawk il-membri tal-partit li jikkontestaw għal kariga ta' uffiċjal jew ta' membru tal-Kumitat Eżekuttiv għandhom ikunu proposti u sekondati minn persuni li jkunu ilhom membri tal-partit għal ta' l-anqas tnax-il xahar. Dan ikun applikabbli kemm jekk is-sħubija tkun orġinat minn Alternattiva Demokratika kif ukoll jekk tkun orġinat mill-Partit Demokratiku.

3. Kull membru tal-partit li jkun irid jirrezenja minn membru għandu jagħmel dan permezz ta' ittra indirizzata lis-Segretarju Ġenerali. Din ir-riżenja jkollha effett mill-mument li tkun waslet għand is-Segretarju Ġenerali.

Struttura

Artiklu 4.

1. L-Istruttura ta' l- **AD + PD** hija magħmula kif ġej:

- a) Il-Laqgħa Ġenerali tal-membri kollha ta' l- **AD + PD**,
- b) Il-Kumitat Eżekuttiv u s-sottokumitati tiegħu,
- c) Dawk il-friegħi li jkollhom l-istatut tagħhom approvat mil-Laqgħa Ġenerali.

2. L-għarfien ta' Kumitati Distrettwali jew għaqdiet affiljati jibqa' fid-diskrezzjoni tal-Kumitat Eżekuttiv soġġett għall-approvazzjoni tal-Laqgħa Ġenerali Annwali li jkun imiss wara tali għarfien.

Laqgha Ġenerali

Artiklu 5.

1. Il-Laqgha Ġenerali tal-membri kollha tal-partit li jkunu regolari fil-ħlas ta' sħubija u li jkunu ilhom membri tal- AD + PD ta' l-inqas għat-tlett xhur ta' qabel il-Laqgha Ġenerali, issir ta' l-anqas darba fis-sena.
2. Il-Laqgha Ġenerali tiltaqa' ta' l-inqas darba kull sena u tissejjah Laqgha Ġenerali Annwali u tiltaqa' ukoll b'mod Straordinarju kull meta meħtieġ skond il-provedimenti iktar l-isfel f'dan l-istatut.
3. Il-Laqgha Ġenerali titmexxa minn Chairperson magħzul fil-bidu tal-laqgha.
4. Kemm fil-każ ta' Laqgha Ġenerali Annwali kif ukoll fil-każ ta' Laqgha Ġenerali Straordinarja ikun obbligu tas-Segretarju Ġenerali li javża lill-membri bid-data, ħin, post u agenda tal-laqgha. L-avviż irid jingħata mhux inqas minn għaxart ijiem qabel id-data tal-laqgha. Avviż jista' jingħata permezz ta' e-mail sakemm jintbagħat fuq l-indirizz li l-membri jkun għarraf bih lill-partit minn żmien għal żmien.
5. F'kazijiet eċċezzjonali s-Segretarju Ġenerali jista' jagħti avviż iqsar minn dak stabilit fil-paragrafu preċedenti. Izda f'dan il-każ biex il-Laqgha Ġenerali tipproċedi jkun meħtieġ illi 75% tal-membri tal-partit. japprovaw dan.
6. Il-kworum għal-Laqgha Ġenerali li tissejjah b'għaxart ijiem avviż, għandu jkun minn ta' l-inqas 50% tal-membri registrati. Jekk dan il-kworum ma jintlaħaqx fi żmien nofs siegħa mill-ħin stipulat għal-Laqgha Ġenerali, il-kworum jonqos għal 25% tal-membri.
7. Il-kworum għal-Laqgha Ġenerali li tissejjah b'inqas minn għaxart'ijiem avviż għandu jkun ta' 75% tal-membri registrati. Jekk dan il-kworum ma jintlaħaqx fi żmien nofs siegħa mill-ħin stipulat għal-laqgha il-kworum jonqos għal 50% tal-membri registrati. Jekk il-kworum (hekk kif ridott) ma jintlaħaqx fi żmien nofs- siegħa oħra, il-laqgha tkun agġornata għall-gimgha li jmiss fl-istess jum u ħin. Il-provedimenti tal-paragrafu preċedenti, imbagħad japplikaw.

Artiklu 6.

1. Il-Laqgha Ġenerali Annwali tissejjah kull sena matul il-perjodu bejn l-1 t'April u l-31 ta' Mejju ta' kull sena.
2. B'mod normali fil-Laqgha Ġenerali Annwali :

APPROVAT LAQGHA ĠENERALI ANNWALI 17 OTTUBRU 2020

- a) jiġi pprezentat għall-konsiderazzjoni tal-membri preżenti r-rapport tas-Segretarju Ġenerali,
- b) jiġi ipprezentat ir-rapport finanzjarju għall-konsiderazzjoni tal-membri preżenti; dan ir-rapport ikun ipprezentat mit-Teżorier u jkun ivverifikat skond kif jipprovdi l-artiklu 18 ta' dan l-istatut: qabel ma tibda id-diskussjoni jinqara ukoll ir-rapport tal-verifika li jkun iffirmit minn awditur;
- c) jiġu pprezentati għad-diskussjoni u sussegwentement għall-approvazzjoni emendi għal dan l-istatut kif ukoll mozzjonijiet li jkunu ġew proposti u sekondati minn membri tal-partit u li jkunu ġew sottomessi lill-Kumitat Eżekuttiv mill-inqas 15-il jum qabel id-data mħabbra tal-Laqgħa Ġenerali Annwali,
- d) jiġu eletti l-uffiċjali tal-Kumitat Eżekuttiv tal-partit jiġifieri Chairperson, żewġ Deputati Chairperson, is-Segretarju Ġenerali, żewġ Deputati Segretarju Ġenerali, l-Uffiċjal għar-Relazzjonijiet Pubbliċi, it-Teżorier, is-Segretarju Internazzjonali, u mhux iktar minn seba' membri,
- e) fl-ghazla tal-uffiċjali u l-membri tal-Kumitat Eżekuttiv il-Laqgħa Ġenerali tfittex li safejn hu possibli jkun hemm *gender balance*,
- f) huma u jkunu eletti l-membri tal-Kumitat Eżekuttiv, l-ewwel żewġ nisa fost l-kandidati illi jġibu l-aktar voti jiġu eletti awtomatikament. Il-postijiet l-oħra fil-Kumitat Eżekuttiv jiġu mimlija minn dawk il-kandidati li jġibu l-akbar numru ta' voti, irrispettivament mill-ġeneru.
- g) jinħatar awditur biex jivverifika l-kontijiet tas-sena ta'wara.

Artiklu 7

1. Meta l-Laqgħa Ġenerali tkun waħda Straordinarja tiddiskuti l-agenda mfassla skond kif imfisser iktar l-isfel f' dan l-istatut.

2. B'dan iżda li jkun hemm obbligu ta' approvazzjoni mil-Laqgħa Ġenerali, Annwali jew Straordinarja ta' kandidati f'isem **AD + PD** għall-elezzjonijiet ġenerali, lokali jew Ewropej kif ukoll tal-Manifest Elettorali.

3. Kull alleanza elettorali li **AD + PD** jista' minn żmien għal żmien jikkonsidra tkun tehtieg l-approvazzjoni tal-Kumitat Eżekuttiv u l-konferma tal-Laqgħa Ġenerali. Proposta għal Alleanza Elettorali tkun meqjusa li giet approvata mil-Laqgħa Ġenerali kemm-il darba tikseb l-approvazzjoni ta' 60% tal-membri preżenti u li jivvutaw. Dan jghodd kemm għal Alleanza pre-elettorali kif ukoll għal Alleanza post-elettorali.

Artiklu 8.

1. Tista' tissejjaħ Laqgħa Ġenerali Straordinarja kemm mill-Kumitat Eżekuttiv kif ukoll b'petizzjoni iffirmita minn 10% tal-membri tal-partit.

2. Il-petizzjoni tkun indirizzata lis-Segretarju Ġenerali u jkun fiha l-proposta ċara li jkun qed jiġi propost li tkun ikkunsidrata mil-Laqgħa Ġenerali. Kopja tal-petizzjoni

APPROVAT LAQGHA GENERALI ANNWALI 17 OTTUBRU 2020

trid tinghata bl-idejn lis-Segretarju Ġenerali. Id-data li fiha s-Segretarju Ġenerali jinghata l-kopja tal-petizzjoni tkun id-data tal-irċevuta ta' tali petizzjoni.

3. Jekk il-petizzjoni biex tissejjaħ Laqgħa Ġenerali Straordinarja tkun ipprezentata inqas minn xahrejn mill-iskadenza għal Laqgħa Ġenerali Annwali l-Kumitat Eżekuttiv ikollu d-diskrezzjoni li ma jilqax il-petizzjoni imma jkollu l-obbligu li minflok jinkludi l-materja fl-aġenda tal-Laqgħa Ġenerali Annwali li jkun imiss.

4. Laqgħa Ġenerali Straordinarja msejjaħa b'petizzjoni trid titlaqqa' mhux iktar tard minn 6 gimgħat minn meta l-petizzjoni tasal għand is-Segretarju Ġenerali u dan bl-eċċezzjoni fil-kaz tal-esercizzju tad-diskrezzjoni tal-Kumitat Eżekuttiv kif imfisser fil-paragrafu 3 ta' dan l-artiklu.

4. Jekk Laqgħa Ġenerali Straordinarja tissejjaħ mill-Kumitat Eżekuttiv, l-istess Kumitat Eżekuttiv jiddetermina l-aġenda tal-laqgħa kif ukoll id-data, l-ħin u l-post fejn issir l-istess laqgħa. Il-membri jkunu avżati skond kif jipprovdi l-artiklu 5 ta' dan l-istatut.

Ferghat

Artiklu 9.

1. **AD + PD** ikollu dawk il-ferghat li l-Laqgħa Ġenerali tista' tapprova minn żmien għal żmien.

2. Fergha ta' **AD + PD** titqies li għet imwaqqfa mill-mument li l-Laqgħa Ġenerali tapprova l-istatut ta' dik il-fergha.

3. Il-ferghat jistgħu skond il-provedimenti tal-istatut tagħhom jemendaw l-istess statut. ~~B'dan iżda li l-emendi ma jidhlux fis-seħħ jekk qabel ma jkunx hemm l-approvazzjoni tal-Kumitat Eżekuttiv ta' **AD + PD**.~~

4. F'każ li l-Kumitat Eżekuttiv ta' **AD + PD** ma japprovax emendi għall-istatut ta' xi fergha, tali fergha tkun tista' tikkontesta d-deċiżjoni tal-Kumitat Eżekuttiv quddiem il-Laqgħa Ġenerali. Dan isir billi s-Segretarju Ġenerali tal-Fergha jikteb u jagħmel talba f'dan is-sens lis-Segretarju Ġenerali ta' **AD + PD** fi żmien ħmistax-il jum minn meta jkun infurmat. Il-kontestazzjoni tad-deċiżjoni tal-Kumitat Eżekuttiv tkun tiffirma parti mill-aġenda ta' l-ewwel Laqgħa Ġenerali li tkun tmiss issir, kemm jekk tkun dik Annwali kif ukoll jekk tkun waħda Straordinarja.

5. Kull Fergha li jkollha l-istatut tagħha approvat mill-Laqgħa Ġenerali tahtar żewġ rappreżentanti biex ikunu membri tal-Kumitat Eżekuttiv ta' **AD + PD**. Dawn ir-rappreżentanti jkollhom kemm il-vot kif ukoll id-dritt li jippartecipaw fil-laqgħat tal-Kumitat Eżekuttiv daqs kull wieħed mill-membri tal-Kumitat Eżekuttiv eletti skond il-provedimenti ta' dan l-istatut. Kull wieħed miż-żewġ rappreżentanti magħżula skond dan il-paragrafu għandu jkun għalaq is-sittax-il sena. Fl-għażla tar-rappreżentanti l-ferghat ifittxu li safejn hu possibli jkun hemm *gender balance*.

6. Il-fergħat jaħdmu fil-parametri deċiżi mill-Laqqħa Ġenerali ta' **AD + PD** u in konformita' mad-Dikjarazzjoni ta' Prinċipji. Huma jsegwu ukoll id-direttivi amministrattivi kif deċiżi mill-Kumitat Eżekuttiv ta' **AD + PD** minn żmien għal żmien.

7. Id-Deputati Chairperson ta' **AD + PD** jkollhom l-inkarigu li jsegwu mill-qrib il-hidma tal-fergħat ta' **AD + PD**. Għal dan l-iskop huma jkunu infurmati regolarment mill-uffiċjali tal-fergħat bil-hidma tagħhom kif ukoll jattendu l-laqqħat tal-istess fergħat. Huma jkunu jistgħu jipparteċipaw fid-diskussjoni iżda ma jkollhomx dritt illi jivvotaw.

8. Il-Laqqħa Ġenerali fil-passat approvat it-twaqqif ta' ADŽ (Alternattiva Żgħażaġh) li hi l-fergħa taż-Żgħażaġh ta' **AD + PD**.

9. Twaqqfet ukoll separatament il-Fondazzjoni Ceratonia li iżda m'għandha l-ebda dritt ta' rappreżentanza fuq il-Kumitat Eżekuttiv tal-partit.

Il-Kumitat Eżekuttiv

Artiklu 10.

1. Il-Kumitat Eżekuttiv tal-partit hu magħmul mill-uffiċjali u l-membri eletti mill-Laqqħa Ġenerali flimkien mar-rappreżentanti tal-fergħat skond il-provedimenti tal-artiklu 9 ta' dan l-istatut.

2. Ikun membru tal-Kumitat Eżekuttiv bi dritt li jipparteċipa imma mingħajr dritt ta' vot, kull membru ta' **AD + PD** li f'xi żmien ikun okkupa l-kariga ta' Chairperson tal-partit. B'dan iżda li dan il-provediment japplika ukoll għal kull membru ta' **AD + PD** li f'xi żmien kien jikkupa l-kariga ta' Chairman ta' Alternattiva Demokratika jew Mexxej tal-Partit Demokratiku.

3. B'żieda mal-uffiċjali maħtura mil-Laqqħa Ġenerali l-Kumitat Eżekuttiv jista' jahtar dawk l-uffiċjali addizzjonali li jidhirlu meħtieġa. Dawn l-uffiċjali addizzjonali jinhatru minn hdan l-istess Kumitat Eżekuttiv.

4. Il-Kumitat Eżekuttiv ta' **AD + PD** iwettaq u jeżegwixxi matul is-sena l-istrategija u l-programm ta' hidma b'mod li jkun kompatibbli mad-deċiżjonijiet tal-Laqqħa Ġenerali u l-Manifest tal-Prinċipji kif approvat u aġġornat minn żmien għal żmien.

4. Il-Kumitat Eżekuttiv għandu jiltaqa' tal-anqas darba kull xahar.

5. Wara kull Elezzjoni Ġenerali, minkejja dak ipprovdut fl-artiklu 6 ta' dan l-istatut, kemm il-Kumitat Eżekuttiv kif ukoll l-uffiċjali kollha jtemmu l-mandat tagħhom. Għal dan l-iskop ikun hemm l-obbligu tal-Kumitat Eżekuttiv li tissejjaħ Laqqħa Ġenerali Straordinarja fi żmien tlett xhur mid-data tal-Elezzjoni Ġenerali u dan biex, wara li din tiddiskuti r-riżultat tal-Elezzjoni Ġenerali teleggi uffiċjali għodda u Kumitat Eżekuttiv għdid kif ukoll biex tindirizza materji addizzjonali li jistgħu jkunu meħtieġa.

APPROVAT LAQGHĠ ĠENERALI ANNWALI 17 OTTUBRU 2020

L-uffiċjali kollha jibqgħu fil-ħatra sa dakinhar li jkunu eletti l-uffiċjali ġodda fil-Laqgħa Ġenerali.

6. İzda jekk it-tlett xhur indikati fil-paragrafu preċedenti jiskadu bejn il-15 ta' Lulju u l-15 ta' Settembru, dan il-perjodu ta' tlett xhur ikun estiż b'mod li l-Laqgħa Ġenerali Straordinarja tkun tista' issir sa mhux iktar tard mill-15 t'Ottubru.

7. Minkejja dak li jipprovdni dan l-istatut, il-Laqgħa Ġenerali jkollha s-setgħa li temporanjament tiddetermina l-perjodu li jista' jservi l-Kumitat Eżekuttiv, permezz ta' riżoluzzjoni approvata bil-qbil ta' maġġoranza sempliċi ta' dawk preżenti. Dan jinkludi l-possibiltà li tali Kumitat Eżekuttiv iservi għal perjodu li jkun itwal minn sena.

Artiklu 11.

1. Il-Kumitat Eżekuttiv jista' jahtar, minn fost il-membri tal-partit u l-fergħat numru ta' kelliema, campaigners u sotto-kumitati fuq sugġetti u *issues* li jkunu ta' prijorità għal **AD + PD**.

2. Il-Kelliema hekk maħtura jkollhom id-dritt li jieħdu sehem fil-laqgħat tal-Kumitat Eżekuttiv meta fuq l-agenda jkun hemm għad-diskussjoni s-sugġett jew *issue* li għalih huma jkunu responsabbli. İzda ma għandhomx jitqiesu fl-ebda ħin li jkunu membri tal-Kumitat Eżekuttiv.

3. F'kaz li tinqala' xi vakanza fil-Kumitat Eżekuttiv din timtela mill-persuna li tkun gābet l-akbar ammont ta' voti minn fost dawk li ma jkunux gew eletti waqt il-Laqgħa Ġenerali (*runner up*). F'kaz ta' postijiet vakanti fil-Kumitat Eżekuttiv li ma jkunux jistgħu jimtlew b'dan il-mod il-Kumitat Eżekuttiv ikun jista' jikkooptja membri ġodda jew inkella jsejjaħ Laqgħa Ġenerali Straordinarja biex issir elezzjoni ħalli jimtlew il-vakanzi.

Responsabbiltajiet u dmirijiet ta' l-uffiċjali

Artiklu 12.

1. Għandu jkun kjarifikat li billi skond dan l-istatut qed jinħatru żewġ persuni fil-kariga ta' Deputat Chairperson u żewġ persuni fil-kariga ta' Deputat Segretarju Ġenerali r-responsabbiltajiet definiti hawn taħt, għalkemm jirreferu għall-karigi fis-singular japplikaw fil-plural.

2. Iċ-Chairperson imexxi l-laqgħat tal-Kumitat Eżekuttiv. Huwa jkollu vot originali iżda ma jkollux vot deċiziv (*casting vote*) f'kaz li votazzjoni waqt laqgħa tal-Kumitat Eżekuttiv tkun inkonkluziva minhabba parità ta' voti bejn dawk favur u dawk kontra l-proposta taħt konsiderazzjoni.

3. Iċ-Chairperson għandu r-responsabbiltà li jipproponi għad-diskussjoni u għall-approvazzjoni l-istrategija u l-programm ta' ħidma politika tal-partit għas-sena li tkun ġejja. Iċ-Chairperson għandu ukoll ir-responsabbiltà li bl-approvazzjoni tal-Kumitat

APPROVAT LAQGHA ĠENERALI ANNWALI 17 OTTUBRU 2020

Eżekuttiv jiehu dawk l-inizjattivi meħtieġa biex il-proposti tal-partit jitwasslu u jiġu kkomunikati lill-pubbliku. Id-Deputati Chairperson jidhlu għal dawn ir-responsabbiltajiet fl-assenza ta' Chairperson u jissottitwuh kull meta meħtieġ.

4. Għall-finijiet tal-liġi ċ-Chairperson ikun ikkunsidrat bħala l-Mexxej tal-Partit.
5. Is-Segretarju Ġenerali jkollu r-responsabbiltà tal-amministrazzjoni u l-organizzazzjoni tal-partit. Huwa jkun assistit minn żewġ Deputati Segretarju Ġenerali Is-Segretarju Ġenerali jkun l-uffiċjal responsabbli għan-nomini elettorali kollha li jkunu pprezentati lill-Kummissjoni Elettorali f'isem **AD + PD**. Ikun ukoll obbligu tas-Segretarju Ġenerali li jassigura li l-emblemi ta' **AD + PD** ikunu użati kif inhu xieraq u għaldaqstant ikollu r-responsabbiltà li jirregistrahom skond kif tipprovdi l-liġi. Għal kull buon fini s-Segretarju Ġenerali jkun inkarigat biex f'isem **il-partit** jagħti l-kunsens, jekk jidhirlu li dan ikun ġustifikat, għall-informazzjoni li tidher fuq il-polza tal-vot kull fejn ikun hemm kandidat jew kandidati ta' **AD + PD**.
6. Wieħed mid-Deputati Segretarji Ġenerali jkun inkarigat mill-Organizzazzjoni u l-Amministrazzjoni tal-partit fil-waqt li l-ieħor ikun inkarigat mill-koordinazzjoni tat-tfassil tal-politika tal-partit. Meta jkun meħtieġ, id-Deputat Segretarju Ġenerali inkarigat mill-Organizzazzjoni u l-Amministrazzjoni tal-partit jissostitwixxi lis-Segretarju Ġenerali.
7. It-Teżorier jiehu ħsieb l-amministrazzjoni tal-finanzi tal-partit. In partikolari jzomm il-kotba skond kif rikjest mill-liġi minn żmien għal żmien u jikseb l-approvazzjoni tal-Kumitat Eżekuttiv għal spejjes straordinarji. Huwa jirċievi u jagħti rċevuti għadonazzjonijiet li jirċievi l-partit. Huwa jzomm lill-istess Kumitat Eżekuttiv infurmat bil-qagħda finanzjarja tal-partit. It-Teżorier ikun responsabbli in partikolari biex;
 - i) jipprepara l-kontijiet annwali tal-partit għall-verifika,
 - ii) jippreżenta għall-approvazzjoni tal-Laqgħa Ġenerali tal-partit il-kontijiet verifikati,
 - iii) jiżgura l-konformità tal-partit ma dak li tipprovdi l-liġi dwar id-donazzjonijiet li jistgħu jirċievu l-partiti politiċi,
 - iv) ikun responsabbli għal kull rappurtagġ finanzjarju li tkun jeħtieġ il-partit.
8. L-Uffiċjal għar-Relazzjonijiet Pubbliċi jstabilixxi u jiżviluppa mezzi u metodi ta' komunikazzjoni u relazzjoni ma' l-istampa u l-media, inkluż dik elettronika fl-aħjar interess tal-partit.
9. Is-Segretarju Internazzjonali jkun inkarigat mir-relazzjonijiet ma partiti aħwa barra minn Malta kif ukoll ma dawk l-organizzazzjonijiet barranin li magħhom minn żmien għal żmien il-partit jstabilixxi relazzjonijiet magħhom.

Approvazzjoni ta' programm elettorali u kandidati

Artiklu 13.

1. Qabel l-elezzjonijiet generali, elezzjonijiet lokali jew elezzjonijiet għall-Parlament Ewropew għandha tissejjaħ Laqgħa Ġenerali biex tapprova l-programm elettorali tal-partit għal dawk l-elezzjonijiet.

2. Il-Laqgħa Ġenerali għandha tikkonsidra u jekk taqbel tapprova b'maggoranza ta' għall-anqas tnejn minn tlieta ta' dawk prezenti u li jivvutaw, il-kandidaturi ta' dawk il-persuni li jkunu applikaw biex jikkontestaw xi elezzjoni f'isem il-partit. Il-Laqgħa Ġenerali taġixxi fuq ir-rakkomandazzjoni tal-Kumitat Eżekuttiv.

Regoli u regolamenti

Artiklu 14.

1. Il-Kumitat Eżekuttiv jista' japprova regoli u regolamenti għall-aħjar funzjonament tal-partit u l-fergħat tiegħu.

Dixxiplina

Artiklu 15.

1. Kazijiet ta' indixxiplina jew nuqqas ta' osservanza ta' regolamenti li jistgħu jwasslu għal sospensjoni jew għat-tkeċċija ta' membru għandhom jiġu deċiżi minn Bord ta' Dixxiplina li jinhatar skond regolamenti approvati mill-Kumitat Eżekuttiv.

2. Deċiżjoni ta' tkeċċija mill-partit tkun soġġetta għad-dritt ta' appell quddiem il-Laqgħa Ġenerali fejn il-membru in kwistjoni jkollu d-dritt li jispjega l-kaz tiegħu qabel ma tittiehed id-deċiżjoni finali.

3. Meta l-Bord ta' Dixxiplina jieħu deċiżjoni, din tkun ikkomunikata bil-miktub lill-persuna konċernata li jkollha gimgħa ċans biex tipprezenta appell bil-miktub. Dan l-appell irid jaasal għand is-Segretarju Ġenerali.

4. Kull kaz ta' dixxiplina għandu jitmexxa b'rispett shiħ għall-prinċipji ta' ġustizzja naturali.

Rappreżentanza legali

Artiklu 16.

1. Ir-rappreżentanza legali tal-partit hija vestita fiċ-Chairperson u fis-Segretarju Ġenerali.

Kontijiet Ivverifikati

Artiklu 17.

1. Is-sena finanzjarja tal-partit tkun perjodu ta' tnax-il xahar li jagħlaq kull sena fl-aħħar jum ta' Diċembru.

2. Il-kontijiet ippreżentati għall-approvazzjoni tal-Laqgħa Ġenerali Annwali jkunu vverifikati minn Awditur li jkun maħtur mil-Laqgħa Ġenerali li tkun saret fis-sena preċedenti.

Registrazzjoni

Artiklu 18.

1. Ikun obligu tas-Segretarju Ġenerali illi jirregistra dan l-Istatut kif meħtieg skond il-liġi.

Artiklu 19.

1. Il-partit jista' ikun xolt kemm-il darba mozzjoni ppreżentata għal dan l-iskop tkun approvata mill-Laqgħa Ġenerali permezz ta' vot sigriet li jikseb l-approvazzjoni ta' mhux inqas minn hamsa u sebghin fil-mija tal-membri preżenti u li jivvutaw.

2. Fil-mument tal-votazzjoni jkun meħtieg il-preżenza ta' quorum u ċjoe mhux inqas minn 25% tal-membri tal-partit u dan irrispettivament dwar liema quorum ikun ġie applikat biex tibda l-laqgħa, skond kif jipprovdi dan l-istatut iktar kmieni fil-parti fejn jirregola l-Laqgħa Ġenerali.

3. Il-mozzjoni ta' xoljiment tkun trid tipproponi x'jigri mill-assi u l-propjetà (inkluż dokumenti u korrispondenza) tal-partit. Jekk il-mozzjoni ma tippovdix dwar dan titqies nulla u bla effett u m'għandhiex titressaq għall-konsiderazzjoni tal-Laqgħa Ġenerali.

4. Il-mozzjoni trid tkun iffirmit minn mhux inqas minn għaxar membri li jkollhom is-shubija tagħhom imħallsa u trid tasal bl-idejn għand is-Segretarju Ġenerali.

5. Jekk ir-rekwiżiti kollha jkunu osservati, s-Segretarju Ġenerali jieħu l-passi neċessarji biex il-mozzjoni tkun ikkunsidrata mil-Laqgħa Ġenerali fi żmien xahar kalendari minn meta jkun irċieva l-mozzjoni.

Tibdil fl-istatut u d-dikjarazzjoni ta' prinċipji

Artiklu 20.

1. Dan l-Istatut qiegħed jiġi approvat bl-Ilsien Malti. Il-Kumitat Eżekuttiv jista' jipproduċi traduzzjonijiet b'isla oħra. Il-verżjoni bil-Malti, iżda, tkun dik li torbot.
2. Kull proposta għal-tibdil fid-Dikjarazzjoni ta' Prinċipji jew għal dan l-istatut trid tikseb l-approvazzjoni ta' mill-inqas minn żewġ terzi ta' dawk prezenti għall-Laqgħa Ġenerali u li jvvutaw. Il-bqija tad-decizjonijiet tal-Laqgħa Ġenerali, sakemm dan l-istatut ma jipprovdi mod ieħor jeħtieġu l-approvazzjoni ta' maġġoranza assoluta, jiġifieri ta' 50% miżjud wieħed ta' dawk prezenti u li jvvutaw.